


 శ్రీ 9/4  
 ఉ ద య శ్రీ

ద్వితీయభాగము

జంధ్యాల పాపయ్యశాస్త్రి  
 “ కరుణాశ్రీ ”

కరుణాశ్రీ కావ్యమాల  
 అ మ రా వ తి





సర్వస్వామ్యములు  
రచయితవి

రెండవ ముద్రణము  
౧౧౦౦ ప్రతులు  
౧౯౫౦

రూపాయి పావలా

సలందా ప్రెస్, తెనాలి

క

అంకితము

శ్రీ చేబ్రోలు వెంకటసుబ్బయ్య  
అన్నగారికి

అన్నవు నీవు చిన్నతనమందు ననుం గొనిపోయి ప్రేమతో  
నన్నము వెట్టి దేశికుల యంతిక మందు ప్రసన్న శబ్ద సం  
పన్నునిగా నొనర్చిన అపార కృపాబ్ధి! మదీయ మానసో  
త్పన్నము లీ రసార్ద్రకవితాకమలాంజలులకా గ్రహింపుమా!

4

## న మో వా క్కా లు

నా గురుదేవులు

శ్రీ కుప్పా శ్రీ అంజనేయశాస్త్రిగారికి

శ్రీ భమిడిపాటి వేంకటసుబ్రహ్మణ్యశాస్త్రిగారికి

శ్రీ ఆచార్య శిష్యసంకరస్వామివారికి

## కి రణా లు

*Handwritten signature*

స్వతంత్రభారతి	౯
అరుణహస్తము	౧౧
మహాత్ముడు	౧౨
నేతాజీ	౧౩
అగష్ట విప్లవము	౧౪
కాంగ్రెసురథము	౧౯
భగత్ సింగు	౨౦
అల్లూరి సీతారామరాజు	౨౧
తెలుగువెలుగు	౨౪
పురుషోత్తముడు	౨౫
కల్యాణగీతి	౩౨
వేమనయోగి	౩౩
పాకీపిల్ల	౩౪
ముందడుగు	౪౧
ధర్మపరశు	౪౨
మా గాంధితాత	౪౯
శాంతిదూత	౫౧

పూజాపుష్పాలు	౫౨
రాష్ట్రసిద్ధి	౫౩
భారతభాగ్యదేవత	౫౬
హత్య	౫౭
విషక్షణము	౫౮
దుర్దినము	౫౯
పిడుగుపాటు	౬౦
తిరనిలోటు	౬౧
మౌనలేఖని	౬౨
ధన్యజీవి	౬౩
బాలబాపూజీ	౬౪
మహాప్రస్థానము	౬౫
దివ్యమూర్తి	౬౮
స్వర్గీయ బాపు	౬౯
బాష్పాంజలి	౭౦
పురోగమనము	౭౧
స్వచ్ఛందజాతి	౭౨



## అ రు ణ రే ఖ లు

‘ఉదయశ్రీ - విజయశ్రీ - కరుణశ్రీ - ఈ మూడింటల్లో మీ అభిమాన కావ్యం ఏది?’ ఈ విధంగా చాలమంది మిత్రులు నన్ను ప్రశ్నిస్తూవుంటారు. ఈ ప్రశ్నకు సమాధానం చెప్పటం కొంచెం కష్టమే. ఎందువల్లంటే కవికి తన కావ్యాల్లో దేనిమీదా తక్కువ ప్రీతి వుండదు.

ఐనా యిందుకు నా ప్రత్యుత్తర మిది:— ఉదయశ్రీ నా హృదయం - విజయశ్రీ నా శిరస్సు - కరుణశ్రీ నా జీవితం—

ఉదయశ్రీ ప్రథమభాగం రసజ్ఞులొకానికి అందించి నాలుగు సంవత్సరాలయింది. అయినా ప్రతిసంవత్సరమూ పునర్ముద్రణం తప్పడంలేదు. సహృదయులైన పాఠకలొకానికి నా నమస్సులు.

ఇప్పుడు మీ చెతుల్లో వున్నది ‘ఉదయశ్రీ’ రెండవభాగం. మళ్ళీ ‘ఉదయశ్రీ’ ఏమిటని మీకు ఆశ్చర్యంగా వేవుంటుంది. సవోదయాన్ని నవ్యచైతన్యాన్ని ప్రసారితం చేసే ‘ఉదయశ్రీ’కి క్రొత్త పాత లేమిటి? అది నిత్యనూతనం - నిరంతర రాగ రంజితం —

ఈ ‘ఉదయశ్రీ’లోని కిరణాలు పూర్వంకన్నా కవోష్ఠాలు - సునిశితాలు - సముజ్వలాలు —

ఇందులోని 'ధర్మపరశు' 'ప్రరుషాత్తముడు' అనే ఖండి కల విషయంలో నా భావన వేరు. అనుశ్రుతంగా వచ్చే 'జనశ్రుతి'కి ఒక 'ఉపశ్రుతిని' మేళవించాను. ఉచితజ్ఞులైన రసజ్ఞులు సవిమర్శకంగా పరామర్శిస్తారని అర్థిస్తున్నాను.

ఈ కావ్యంలో వాడిన 'హిందూ' 'హైందవ' శబ్దాలు సంకుచిత మతవాచకాలు కావు. అవి విశాలహిందూబాటెకి అఖండభారతాపనికి సూచకాలు.

ఈ కావ్యనిర్మాణంలో నన్నయభట్టుకు నారాయణభట్టులాగా నాకు చేదోడు వాదోడుగానున్న అభ్యుదయ కవి మిత్రులు శ్రీ "ధనకుధరం వెంకటాచార్య"కు నా అభివందనాలు.

ముద్దుగా - ముచ్చటగా — ముద్రించియిచ్చిన ప్రియ మిత్రులు 'నలందా ప్రెస్సు'వారికి నా ధన్యవాదాలు.

ఆదరంతో - ఆభిమానంతో - అనురాగంతో - నారచనలు అందుకుంటూవున్న ఆంధ్రపాఠకలోకానికి నాకృతజ్ఞతా పూర్వక సమోవాకాలు.

అమరావతి  
వికృతి, వసంతము

మీ  
"క రుణ శ్రీ"



## స్వ తం త్ర భా ర త

‘గణగణ’ మోగెరా విజయఘంటలు భారతమాత మందిరాం  
గణమున—ద్వారబంధముల గట్టిరి చిత్ర విచిత్ర రత్న తో  
రణతతి—వీధివీధుల విరాజిలుచున్న పవే త్రిపర్ణ కే  
తనములు. మేలుకాంచె పరతంత్ర పరాజ్ముఖ సుప్త కంఠముల్.

కంటికి కజ్జలమ్ము నిడి, ఖద్దరు చీర ధరించి, నేడు పే  
రంటము పిల్చుచున్నది స్వరాజ్యవధూమణి ప్రక్కయింటి వా  
ల్గంటుల—కర్ణపేయములుగా ప్రవహించె ‘స్వతంత్రభారత’  
మంటపమందు శాంత సుకుమార మనోహర గాన వాహినుల్!!

‘పాటాగొట్టి’ పరప్రభుత్వమునకున్, బ్రహ్మాండమౌ శాంతి పా  
రాటంబున నడిపించినాడు మన వార్ధాయోగి—ఆంగ్లప్రభుల్  
మూటల్ ముల్లెలు నెత్తికెత్తుకొని నిర్మోహత్ములై సంద్రముల్  
దాటంజొచ్చిరి—నవ్వుకొన్నవి స్వతంత్ర స్వర్ణ సోపానముల్!!

‘నేతాజీ’ ప్రతిభావ్రతాపములు, ‘గాంధీతాత’ సత్యాగ్రహ  
జ్యోతిర్దీప్తులు. “దేశభక్తుల’ ఆఖండోత్సాహముల్, విశ్వ వి  
ఖ్యాతంబైన ‘ఆగష్టువిప్లవ’ మహా గాథల్, సమైక్యములై  
స్వాతంత్ర్యధ్వజ మెత్తె భారత మహాసాధాగ్రభాగములకా !!!

లాఠీ పాటులు పూలచెండ్లు, చెరసాలల్ పెండ్లివారిండ్లు, ఏ  
కాఠిన్యం బయినకా సుఖానుభవమే, గాంధీ కళాశాలల్  
పాఠంబుల్ పఠించు శిష్యులకు—తద్ బ్రహ్మస్త్రసంధానమే  
పీఠంబుల్ గదలించి సీమలకు బంపెకా శ్వేతసమ్రాట్టులన్ !!!

ప్రస్థానించిరి త్యాగమూర్తులు పవిత్రంబైన “శ్రీకృష్ణ జ  
స్మస్థానంబున” కెందరో—నిహతులైనా రెందరో శౌర్య ధై  
ర్య సైర్యంబులు చూపి విప్లవ సమిద్రంగములకా—వారి సు  
ప్రాప్తి శ్రేణికలే పునాదు లట ! మా స్వరాజ్యసాధాలకుకా !!

నీదేనోయి ! సమస్తభారతము, తండ్రీ ! ఇంక నీ గడ్డపై  
లేదోయీ ! అధికార మెవ్వరికి, పాలింపంగదోయీ ! ప్రపం  
చాదర్శంబుగ సర్వమానవ సమాష్టాదంబు సంధిల్ల నీ  
వైదుష్య ప్రతిభా విశేషములు విశ్వమొల్ల కీర్తింపగకా !!!



## అ రుణ హస్తము

అద్దమరేయి నా సదనమందు పదం బిడి -- పట్టుపాన్పుపై  
నిద్దురపోవు నన్ను నవనీతకరమ్మున తట్టిలేపి -- నీ  
ముద్దుల కండ్లతో భుపనమోహనరేఖలు నా ముఖమ్ముపై  
దిద్దుచునున్న సౌహృదమయీ ! పచ్చియింపుము నీ చెవరైపో ?

ఎవ్వతె వీవు ? మంగళమయీ ! మెలమెల్లగ -- కున్నిపోవు నా  
దివ్వియ ఔద్ధచేసి నవదీప్తులు నింపితి వింటినిండ -- నీ  
నవ్వు తరంగమాలల వినంబడు 'విశ్వరహస్య' నిస్వనా  
లెవ్వియో -- భాగ్యముల్ పరువులెత్తెడు నీ కడకంటిచూపులకా !!

చెక్కుల పాటల ప్రభలు చిమ్మ. డయా పరిపూర్ణ దృక్కులన్  
చిక్కిని ప్రేమరాగములు చింద, నవారుణ హస్త మెత్తి ఆ  
దిక్కుకు చూపినావు! గురుతించితి నీ యనుశాసనంబు నో  
చక్కినితల్లి! నా 'కరుణసాహితి' కింక నవోదయంబటే !!

## మ హా త్ము డు

నలువదికొట్ల తమ్ముల జీవితమ్ముల

కాయన మాట 'వేదాక్షరంబు'

భీరులనే కర్మవీరుల గావించు

ఆయన పిలుపు 'శంఖారవంబు'

సత్యంబు శాంత్యహింసలకు స్వాగత మిచ్చె

ఆయన బ్రతుకు 'మహాప్రయాగ'

కొల్లాయితో పిచ్చిపుల్లాయి వలె నుండు

ఆయన దీక్ష 'లోకైకరక్ష'

అత డొక 'పవిత్ర ధర్మ దేవాలయంబు'

అత డొక 'విచిత్ర విశ్వవిద్యాలయంబు'

ఆ మహాశక్తి 'ఆంత ఇం'తంచు తూచ

బాల మత డొక పెద్ద 'హమాలయంబు'



## నే తా జీ

నడిపించినావు! సైన్యములు వేలకువేలు

స్వాతంత్ర్య భారత సమరమునకు -

ఝడిపించినావు! చంచచ్చంద్రహాసంబు

తెల్లవారల గుండె తల్లడిల్ల -

విడిపించినావు! జీవిత మెల్ల బలిచేసి

భరతపుత్రుల దాస్య బంధనములు -

తుడిపించినావు! నీ యుడుకు నెత్తురుతోడ

పారతంత్ర్య కళంక పంకరేఖ -

బాపుజీకి—పటేలుకు—పనికిరాక ,

కరగి—కడలంటి—ఒక 'తరంగమవు' ఒక 'మ

హా ప్రవాహమ్మ'వై—తల్లి యడుగులంట

పారలి ప్రవహించితివి సుబాసుర ! సుబాసు !

అల్లలాడిన వాంగ్మనాసకుల రాజ్య స్తంభముల్ నీ 'చలో  
 ఢిల్లీ' యన్న మహానినాదమునకున్—దీకొట్టె నీ శక్తి 'లాలో  
 ఖిల్లా'లోని నిరంకుశత్వ పశుశక్తిన్—దేవతా హస్తముల్  
 చల్లెన్ నీ రణభేరిపై సవయుగ స్వాతంత్ర్య పుష్పాంజలుల్ !!!

'అజాద్ హిందు' మహాప్రభుత్వమున కధ్యక్షుండవై ఏ మహా  
 రాజుల్ గాంచని కీర్తి గాంచి, పరిపూర్ణ స్వేచ్ఛకై జీవితం  
 బాజన్మాంత మఖండ యజ్ఞమున 'స్వాహా'చేసి మా పూజ్య 'నే  
 తాజీ'వై దిశలన్ వెలార్చితివి స్వాతంత్ర్యప్రభాతప్రభల్ !!

హిందూ ముస్లిము లేకకంతమున 'జైహిం'దంచు నీ బావుటా  
 క్రిందకనిల్చి పురోగమించిరటె కేల్ కేల్ రాయుచున్, నేడిటుల్  
 హిందూస్థానము చీలిపోదుగద నీవే యున్నచో—నెత్తురుల్  
 చిందంచొప్పుగదా జగజ్జనని సుస్నేహార్ద్ర వక్షముపై !

'దేశద్రోహి' యటంచు నిన్నుగని సందేహించెనా నీ మహా  
 ద్వేషంబున్ గ్రహియింపజాలని పరాధీన ప్రబాబుద్ధి—నీ  
 'యాశాజ్యోతి' స్వతంత్రభారతము నే దానందబాష్పాలతో  
 నీ శౌర్యోద్ధతి కంజలించినది తండ్రీ ! తప్పు మన్నింపరా !!



శాంతికి క్రాంతి నేరిపి, ప్రజా హృదయాబ్జములన్ సువర్ణ సం  
క్రాంతులు జాలువారిచి, జగమ్ముకు వేడివెలుం గొసంగు 'భా  
స్వంతుడ' వీవు—తావక యశస్సులు భారతమాత మౌళిపై  
దొంతరమల్లె లైనవి గడోయి! ప్రపుల్లపరీమళమ్ముతో !

నీ వీరత్వము, నీ దృఢప్రతము, నీ నేతృత్వమున్, నీ ప్రజా  
సేవోత్కంఠ్యము, నీ పురోగమన వైచిత్ర్యంబు, నీ సాహస  
శ్రీవాల్మభ్యము గాంచి పొంగి పులకించెన్ విశ్వ విశ్వంభరా  
భావోద్ధానము—నీ శుభోదయము సౌభాగ్యమ్మురా బాతికిన్ !!

తమ్ముల నిద్రలేపి, చిర దాస్య తమస్సులు బాపి, వెల్లులన్  
జిమ్ము పథమ్ము జూప దయచేసిరి దివ్య 'సువర్ణ సుప్రభా  
తమ్మువు' నీవు—నీ జయ పతాకము నీడల నిల్చినారు భా  
వమ్ముల జాతివర్ణమత వర్ణ విభేదము మాని, యెల్లరున్ !

'దాసోహ'మ్మని పశ్చిమప్రభుల పాదమ్ముల్ తలం దాల్చు నె  
దాసీన్యంబు సహింపజాలని పవిత్రక్షత్ర కర్తవ్య దీ  
క్షా సంరంభము పొంగి వెల్లువలు కాగా—త న్మహా విప్లవో  
ల్లాసంబున్ జనముల్ 'సుభా'సనుచు బిల్వం జొచ్చి రుత్కంఠమై.

‘జైహిం’దన్న మహానినాదము ప్రజాస్వాతంత్ర్య మంత్రముగా  
వ్యాహరింతురు భారతీయు లికముం దాచంద్రతారార్కమున్ -  
మా హృత్పద్మ వనాంతరాంతర గళ న్మారందధారా పరీ  
వాహంబుల్ పయనించు తావక మహత్వశ్రీ పద స్పర్శకున్ !!

సింగారములు చిందు మంగళ సుధాశ్రీకములౌ నీ కనుల్  
అంగారములు చిమ్మె స్వార్థపరతాహంకారశీర్షాలపై -  
బంగాళ మ్మది నీ మహోదయమునన్ భావి ప్రపంచములొ  
బంగారములు పూయురా ! విజయ శోభా వైభవోపేతమై !!

‘పాంగెడు గుండెలో పారలిపోయెడు క్రాంతి కవోష్ఠ రక్తమే  
చెంగలువల్ గులాబులుగ చేసెను తల్లికి పాదపూజ మా  
బంగరు బోసుబా’బనుచు భారతభాగ్యవిధాత గాంధీ క  
న్నంగవ నీరుపెట్టెను అనుంగు సహోదరు నిన్ దలంచుచున్.

నీ తేజోమహిమంబు మా హృదయమందే కాదు—విశ్వ ప్రజా  
చేతోవీధుల కాంతిరేఖలు వెలార్చెన్—ఖండ ఖండాంతర  
ఖ్యాతంబుల్ భవదీయ పారుషయశోగాధల్—లిఖింపంబడున్  
స్వాతంత్ర్యోజ్జ్వల ‘వీరభారతకృతిన్’ సౌవర్ణవర్ణాలతో -



## అ గ ప్లు వి ప్ల వ ము

అది యొక విశ్వవిప్లవ మహాశివరాత్రి - పరాజితప్రజా  
భ్యుదయము పొంగులెత్తి ప్రవహించిన వెచ్చనివేళయిది - అ  
య్యది పరదాన్య శృంఖలములందు కృశించెడి భారతాంబ క  
భ్యుదయముహూర్త మట్టిటులనూగెను నాడుప్రభుత్వసాధముల్.

అయ్యది తమ్మి మొగ్గరమునం దభిమన్యుడు రాజరాజుపై  
కయ్య మొనర్చ క్రోధమున ఖడ్గము దూసిన క్రాంతిలగ్నమే!  
అయ్యది వీరభారత మహాత్తరశక్తి పరప్రభుత్వము  
వెయ్యిముఖాలతో కలచివేసిన విశ్వవిహార యాత్రయే !!

పారావారమునే దురాగ్రహముతో బంధింప నుంకించెరా  
కారాగారములోన—విప్లవ తరంగాల్ పొంగి మిన్నంటి తదే  
ద్వారముల్ పడగూల్చి బంధములు బ్రద్దల్ సేసి స్వేచ్ఛార్లురి  
పారంపర్యము నింపునం చెరుగరో పాశ్చాత్యభూమింజయుల్ !!

లేచిపోయినవి పోలీసుల టోపీలు  
 వందలువేలు రాంబందులట్లు  
 కాలిపోయినవి సర్కారు కచ్చేరీలు  
 ఖరదూషణాదుల కాష్టమట్లు  
 తెగిపోయినవి తంతితీగెలు భారతీ  
 యుల పారతంత్ర్య శృంఖలములట్లు  
 తరలిపోయినవి క్రిందకు రైలు పట్టాలు  
 పాశ్చాత్యరాజ్య సాభాగ్యమట్లు  
 ఒకటి యనుటేమి నాటి మహాద్యమమున  
 రేగిపోయిన ప్రజల యుద్రేకమునకు  
 అల్లకల్లోలమై దద్దరిల్లిపోయె  
 తెల్లదొరల ప్రభుత్వ మందిరము తెల్ల.

భారతవీరవిప్లవవిపంచిక భావిచరిత్రకారు డే  
 తీరున మేళవించునొగదే! యువయోద్ధల వేడి రక్తపుం  
 జారలు చూచి యశ్రువులు జారవొ కన్నుల, వేడివేడి ని  
 ట్టూరుపు తెట్టు లాపుకొనునో ! ఎటులన్ స్వరముం బెకల్చునో !!

## కాంగ్రెసు రథము

ధన్యజీవనుడు “దాదాభాయి నౌరోజి”

ఘనకీర్తి “బాలగంగాధరుండు”

తనయంత కొమరుని గనిన “మోతీలాలు”

ప్రాజ్ఞుండు “మాళవ్యపండితుండు”

సౌజన్యవారాళి “రాజేంద్రబాబు” సు

ధీమాన్యు “డబ్బుల్ కలామబాదు”

ఉత్తేజితమనస్వి “చిత్తరంజనదాసు”

శౌర్యవార్హిధి “సుభాస్ చంద్రబోసు”

“అనిబెసెంటు” “బాపూజి” “జవహరు” “పతులు”

“కృపలనీ” ఎక్కినట్టి కాంగ్రెసు రథమ్ము

నీ వధిష్ఠించితివి నేడు, నేర్పుమెరయ

నడిపి పట్టాభి ! ప్రజల మన్ననలు గొనుము !!



## భ గ త్ సింగ్

చెంగున దూకెరా కుపిత సింహ కిశోరముభంగి మా 'భగత్  
సింగు' బ్రిటీష్ మహాగజము శీర్షముపై—నవ భారతములో  
పాంగులువారె విప్లవ సముద్రము కట్టలుదాటి—ఎత్తెరా  
మంగళహారతుల్ భరతమాతకు తద్రుధిరారుణాంశువుల్ !!

ని స్ఫురిదీసి మా యెడద నిప్పు రగిల్చిరి కూటనీతి సం  
పన్నులు శ్వేతజాతి వేరిపాలకు; లీ హృదయాగ్నికీల లిం  
కెన్ని యుగాలకైన శమియించునె ! నీ స్మృతు లంకితములై  
యున్నవి మా దృగంతముల నొక్కొక వెచ్చని బాష్ప బిందువై!!

బాంబులు ప్రేతెరా బ్రిటిషు బాబుల గుండెలలో భవచ్ఛరి  
త్రంబు స్మరించు మాత్రనె; స్వతంత్ర పథాన పురోగమించు నీ  
వెంబడి పర్వులెత్తినవి విప్లవశక్తులు; నీ కవోష్ఠ ర  
క్తంబులు మా లలాట ఫలకములపై తెలకమ్ము లయ్యెరా !!

## అల్లారి సీతారామరాజు

పాశవశక్తితో ప్రజలపై బడు నీచ నిరంకుశత్వమునా  
నాశమొనర్ప దీక్షగానినావటె ! భారతభూమి విప్లవా  
వేశము పొంగులెత్త ప్రభవించిన రోచిరుదాత్తవీచికా  
రాశి వటె ! తెలుంగు కజరామరణంబులు నీ చరిత్రముల్ !!

కౌత్రము రూపుగైకొనిన సాహసికునా నిను గాంచి భారత  
క్షేత్రమునందు పొంగి పులకించిన దోయి త్రిలింగజాతి, ను  
క్షత్రియవీర ! నీ విజయ శంఖము బ్రద్దలుసేసె శాత్రవ  
శ్రోత్రములనా; భవత్పదము సోకుట మన్యము ధన్యమయ్యెరా !

రాచరికంపు రక్కసి కరమ్ములు సాచి అమాయక ప్రజల  
దోచుపరప్రభుత్వమును దోచిన రాజుల చిన్నవాడ ! వీ  
రోచితమైన తావకమ హోద్యమ మాంధ్ర పురా పరాక్రమ  
శ్రీచరణమ్ములందు విరజిమ్మె నవారుణ విప్లవాంజలుల్ !!

గాము దొరలిర్వు రంగరక్షకులు గాగ  
 విండ్లు గొని భిల్ల సైన్యాలు వెంబడింప  
 ధర్మ కౌక్షేయకమ్ము హస్తమున దాల్చి  
 దుమికితివి తల్లి దాస్య బంధములు ద్రెంప ! !

దోపిడీల్ సేయు 'దొంగలదొర'వటంచు  
 ప్రేలుకొనుగాక తెల్లమొగాలు నిన్ను  
 దేనిపై దోపిడీ చేసితివి ? దురాగ్ర  
 హమ్ముపైన—నిరంకుశత్వమ్ముపైన—

జీవితేశ్వరు నిన్ను దర్శింపలేక  
 ప్రణయవతి ప్రాణమే సమర్పణమొనర్చె;  
 ఆమెతోడ సమైక్యమ్మునంది 'రామ  
 రాజు' వెల్ల 'సీతారామరాజు' వైతి !

పారుషము, పట్టుదల, దేశభక్తి, ధైర్య  
 సాహసమ్ము లనన్యాదృశ్యములు గాగ  
 తెలుగుగుండెలు వెలిగించితివి, స్వతంత్ర  
 యజ్ఞమున నిండుబ్రతుకు 'స్వాహా' యొనర్చి ! !



దోసిలియొగ్గి ప్రార్థనలతో నిను దోడ్కొనిపోయిరంట పో  
 లీసులు - దేవదేవునివలె౯ పరిచర్య లొనర్చిరంట, నీ  
 దాసుల మంచు తావక పదమ్ముల సన్నిధి నాయుధమ్ముల౯  
 రాసులు పోసిరంట, బళిరా ! భవదీయ మహాప్రభావముల్ !!

కళవళమందె నీ 'మిరపకాయ టపా' కు ప్రభుత్వ మిల్టరీ  
 దళములు; నీ విజృంభణకు తల్లడిలె౯ పశుశక్తి; సర్వదా  
 తళతళలాడు నీ సుచరితములు భారతభారతీ మహా  
 జ్వల మకుటాగ్రమందు విలసద్రుచి రంజిత రత్నపుంజమై !!

## తెలుగు వెలుగులు

నాగాడ్డునాద్రీ నున్నని పాల రాలపై

శ్రీలు చిందించె మా శిల్పబాల

విద్యానగర మంజులోద్యాన వీధుల

నవ్యతల్ నెరపె మా కావ్యకస్య

త్యాగరాయల ప్రేమరాగ డోలికలలో

కమ్మగా నూగె మా గానలక్ష్మి

ఏకశిలాపురీ ప్రాకార శిఖరాల

విహరించె మా వీర విజయరాజ్ఞి

దిక్కు దిక్కుల కీర్తి చంద్రికలు నింపె

వెలుగులు వెలార్చుకొనియె మా తెలుగుతల్లి

నా పురా వైభవానంద నందనమున

నవ్వుకొన్నవి నవ వసంతమ్ము తెన్నొ !!

## పురుషోత్తముడు

[ భారతదేశచక్ర భారతీయులే వ్రాయః  
సోవడం మన ముద్వృష్టం. మొదటనుంచీ  
మన వారికి పరిబ్రహ్మ మీదే గాని భౌతిక  
ప్రపంచం మీద విశేషాభిమానం లేకపోవ  
డమే దీనికి కారణ మునుంటాను.

ప్రపంచ విజేతగా నుప్రతిష్ఠితుడౌదామన్న  
కాంక్షతో పురోగమించిన గ్రీకు దేశాధిపతి  
అలెగ్జాండరు భారతభూమిలో పురుషోత్త  
మునితో ప్రతిఘటించి పరాజితుడై తిరోగ  
మించాడు.

ఈ యథార్థాన్ని కప్పిపుచ్చి స్వార్థపరు  
లైన గ్రీకు చరిత్రకారులు తమ గ్రంథాల్లో  
అలెగ్జాండరును విజేతగానూ పురుషోత్త  
ముని పరాజితునిగానూ చిత్రించారు. అంగ్ల  
చరిత్రకారులు కూడా వీరికి తాళం వేస్తూ  
ఆ ఆభిప్రాయాన్నే మనకు అందించారు.



విమర్శనాదృష్టిలేని మన చరిత్రాధ్యాపకులు  
అలెగ్జాండరు దండయాత్ర దగ్గరనుంచి ఆగష్టు  
విప్లవందాకా ఈ అసత్య అనర్థకబీజాల్నే మన  
విద్యార్థుల హృదయక్షేత్రాల్లో నాటారు. ]

జాత్రలేజస్సు భారతక్షేత్ర మెల్ల  
కాంతులీనిన స్వర్ణసంక్రాంతు లవివి ;  
భరతపుత్రుల కీర్తి సంపదల పంట  
గాడెలకు పాసికొన్న యుగాదు లవివి !!

హైందవ పతాక లాకాశమందు కెంపు  
లారబోసిన యరుబోదయమ్ము లవివి ;  
భారతసవిత్రి సౌభాగ్య భాగ్య రేఖ  
సవివి నాట్యాలుసేయు దినమ్ము లవివి !!

నాడు పాంచాల మేలుచున్నా, డపార  
శౌర్యమూర్తి, దిగంత విశ్రాంత కీర్తి ;  
మత్త మాతంగయూధ సంపత్తి వెలయ  
సుత్తమగుణోన్నతుడు పుగుషోత్తముండు.

అ పురుషోత్తమప్రభు మహాత్తర చిత్తము ధైర్యలక్ష్మికిన్  
 గాపుర మయ్యె, వాని కడకన్నులు ప్రాక్తన భాగ్య రాశికిన్  
 దీపిక లయ్యె, దిగ్విజయ దేవికి తత్ ప్రతిభా ప్రతాపముల్  
 సూపుర యుగ్మ మయ్యె, సుమనోజ్ఞము లాతని భారతీయతల్ !!

'రంగులు చిందు సుందర కరమ్ములతో సవ మోహనాంగులై  
 యంగడి రాశి పోసికొని యమ్ముడు రంట మణుల్ సతీ మణుల్;  
 బంగరు కొండలున్, రజిత పర్వతముల్, గల వంట భారత  
 ప్రాంగణ మం'దటంచు బహు భంగుల చారులు విన్నవించినన్—

గండరగండడై భరతఖండము నెల్ల జయించు కాంక్ష, ను  
 ద్దండ తురంగ సైన్య సముదాత్త జయాభ్యుదయుం, డఖండ దో  
 ర్దండ పరిస్ఫుర ద్యవనరాజ్య రమా రమణీయు, డ 'య్యల  
 గ్గాండరు'వచ్చె భూవిభులు కాన్కలతో నెదు రేగుదేరగన్.

వచ్చుచునున్న అ య్యవన వాహిని కడ్డమువచ్చి స్వాగతం  
 బిచ్చెను వీర భారత నరేంద్రుడు క్షాత్రకులోచితంబుగన్;  
 రెచ్చి పరాక్రమించి యెదిరించి రణం బొనరించినారు గో  
 ర్వెచ్చని రక్త ధారలు స్రవింపగ గ్రీకులు భారతీయులున్.

అక్షిణ ప్రతిభా బలాధ్యము, రణవ్యాపార పారీణమౌ  
లక్షా యిర్వదివేల సైన్యము జయోల్లాసంబునను దోచురాక  
దక్షత్వమున బోరు గ్రీకుప్రభువుం దర్పించి జీలంసదీ  
వక్షం బెంతయు తల్లడిల్లె భవితవ్యం బెంత సందిగ్ధమో !

తమ తుండమ్ములజుట్టుచుక, ధరణిమీదకాగొట్టుచుక, శత్రుసై  
న్యములం ధ్వంస మొనర్చె భారతమహేంద్రస్వామి మత్తేభయూ  
ధము, పాంచాల యశోధురంధర సముద్య ద్యుద్ధభేరీ నినా  
దము లాక్రాంతదిగంతరాళములు బ్రద్ధల్ సేసె బ్రహ్మాండమున్.

భారత వీర సైనికుల బాణ పరంపర గ్రీకు రక్తపుం  
ధారల స్నానమాడినవి, తల్లడమంది చమూ సమూహముల్  
పారె, హఠాత్తుగా యవనభాగ్యవిధాత తురంగ మంతలో  
ధారుణి గూలె, ఆర్య వసుధాపతి బల్లెపు బాకు పోటునన్.

అశ నిరాశయై—వివశుడై పశుడయ్యె—నఖండ సంగరా  
వేశము దక్కి గ్రీకు పృథివీపతి, భారత చక్రవర్తికిన్—  
దేశ జిగీషమై అరుగుదెంచి పరాజితు డైన శౌర్య వా  
రాశి సికందరుం గని దరస్మితుడై పురుషోత్తముం డనెన్—



‘శూర శిరోమణీ ! రిపునిమాదన ! విశ్వ జిగీషమై యసా  
ధారణులైన గ్రీకు సరదారులతో చనుదెంచినారు, మా  
భారతభూమిలో మెరకపట్టి భవ జ్వగదేక జైత్ర యా  
త్రా రథ మాగిపోయెను—కదల్చుగలే రడుగైన ముందుకుకా !

హిందూ గ్రీకులు వియ్య మందుకొని సాహిత్యమ్ము విజ్ఞానముకా  
సౌందర్యమ్మును పంచిపెట్టినవి విశ్వమొల్ల; స్వార్థమ్ముతో  
హిందూస్థానము గెల్వవచ్చితిరి మీ రీనాడు, మా ముంగిటకా  
బందీలైతిరి—మారిపోయినవి మీ మా పూర్వ బాంధవ్యముల్ !

లక్ష సువర్ణ ఖండములు లంచ మొసంగి. రహస్య వైఖరికా  
తక్షశిలాధినాథుని మనస్సును మారిచి నేర్పుగా భవ  
త్పక్షము త్రిప్పుకొంటిరి—ప్రపంచవిజేతల రాజనీతికిన్  
లక్షణ మిట్టిదా—విజయ లాలస యింతటి గ్రుడ్డి దయ్యెనా !

పట్టపగల్ నదిం గడప ప్రాథిమ చాలకగాదె గ్రీకు స  
మ్రాట్టులు ఆర్థ రాత్రి ఆపమార్గమునం బడి పోయినారు; మీ  
పట్టుదలల్ విదేశములపై బడి దోచుటయా ! చరిత్రలో  
నిట్టి విచిత్రముల్ వినిచెనే భరతావని యెన్నడెనియున్ ?

ఆ రజనీ హృదిన్ రణ రహస్యము లెట్టి విచిత్ర వేషముల్  
మారుచుకొన్నవో గగనమండలమే యెరుగున్—ఘనాఘనా  
సార మెరుంగు—నంధతమసం బెరుగున్—ఎరుగున్ నదీ పయః  
పూరము—నాటి ప్రాద్దు పొడుపుల్ భరతోర్వికి సుప్రభాతముల్.

భారతభూమిలో పిరికిపందకు స్థానములేదు, లేదు మా  
పొరుష వానికిఁ శిథిలభావము, శత్రువు యోగ్యుడైనచో  
గౌరవమిచ్చి గౌరవము గైకొను పద్ధతి మాది, తెల్పు డే  
తీరున నేడు మిమ్ము గురుతింపు మటందురొ'యంచు బల్కినన్.

‘వీరులు మీరు, నేను నొక వీరుడ, వీరు మరొక్క వీరు డే  
తీరున గౌరవించునొ అదే క్రియ గాంచు’డటంచు ధీర గం  
ధీర గళమ్ముతో పలికి మిన్నక నిల్చిన ‘గ్రీకు రాజ కం  
రీరవు’గాంచి ముచ్చటపడెకా పురుషోత్తమ చక్రవర్తియున్.

బంధ విముక్తు జేసి ప్రియ భావముతో యవనేశునిన్ సుహృ  
త్సంధి నియుక్తు జేసె నృపసత్తము డా పురుషోత్తముం—డిటుల్  
సంధిలె మైత్రి నాగరక జాతులు రెంటికి—నిట్లు గ్రీకు గ  
ర్వాంధ తమస్సు లారుపదియైనవి భారత భాను దీప్తికిన్.

గ్రీకు చరిత్రకారులు లిఖించిన స్వాతిశయార్థ గాథలే  
గైకొని ఆంగ్ల పండితులు కట్టుకథల్ రచియింప, వానికే  
తోకలు చేర్చి గ్రంథముల దూర్చిరి బానిస భారతీయ చా  
ర్వాకులు—సత్య నూక్తి నుడువం డొకడు సవిమర్శకమ్ముగన్.

భండన పాండితిం గని, ప్రపంచము గెల్వ దలంచు గ్రీకు మా  
ర్రాండుడు నేటి కొక్క భరతక్షితిపాలున కోడె నన్న బ్ర  
హ్మాండము మున్నిపోయినటులై కథ నడ్డము ద్రిప్పినా 'రల  
జ్జాండరు' జేతయా? విజితుడా 'పురుషోత్తము'డింత మోసమా?

'ప్రాకట శౌర్య ధైర్య పరిపాకులు, వీరరస ప్రతీకులౌ,  
గ్రీకులు కాందిశీకు లయి కేల్లవ మోడ్చిరి వీర భారత  
శ్రీ'కను దుర్యోశమ్ము తమ శీర్షముపై బడకుండ చల్లగా  
లోకము కన్నుగప్ప—రెటులో మసిపూసిరి వాస్తవమ్ముపై !!



## క ల్యాణ గీ తి

శ్రీకరమ్ములు పతికి నాట్యైకలోల  
 శివ జటాజూట గాంగేయ శీకరములు ;  
 రంజితమ్ములు సతికి శర్వాణి చరణ  
 కంజ మంజుల మంజీర శింజితములు !!

## వే మ న యో గి

యోగిరాజువో కవిరాజువో వచింపు !  
 మా యతిగణాలు ప్రియమొ ఈ యతిగణాలో?  
 భూతియో గీతియో ప్రీతి ? చేతిలోని  
 దాత్మబోధామృతమొ కవితామృతమ్మొ !!

తళుకు లీనెడు చెక్కుటద్దాలమీద  
 జారిపోలేదు కోరమీసాల సాగసు ;  
 తరగనేలేదు మంజులాధరములోని  
 రక్తిమ-మ్మింతలోన విరక్తి యేమి ?

పాలుగారెడు నీ ఫాల ఫలకమందు  
 చెఱిగిపోలేదు రాజ్యలక్ష్మి పదాలు ;  
 పసిడిమేడలు విడనాడి పల్లెటూళ్ల  
 వైపునకు సాగిన విదేమి నీ పదాలు ?

“కవియో ! యోగియో ! తత్వదర్శకుడో ! సాక్షా ద్దక్షిణామూర్తియో  
శివుడే పచ్చెనొ కొండవీటి కిటులకొ శిష్యాశ్రితో” నంచు ని  
స్సవలోకింపగ పల్లెపట్టు ప్రజ లంతా వచ్చుచున్నారు—నీ  
వెవరయ్యా ? తెలుగుం బొలాలపయి విన్పించెకొ భవద్గీతికల్ !

గోచిపెట్టెను పెట్టలే దనుటకుకొ కొట్లాట—తిక్కన్నకుకొ  
ప్రాచీనుం డని, కాదు తిమ్మనకు నర్వాచీనుడం చేదియో  
పేచీ—యీ సిగపట్ల గోత్రముల కబ్బే నేను పాలేను—నీ  
వాచామాధురి నీనిరర్థక కవిత్వ స్ఫూర్తి గీర్తించెదకొ.

తెలుగుదనము ఆటవెలదికొ జతగూర్చు కవిత్వతత్వ వే  
త్తల తలమానికంబుపట—తాపక నిర్భయ నీతి దీపికల్  
వెలుగులు జిమ్మె జాసపదవీధుల-మా తెలుగమ్మ గుమ్మముల్  
కళకళలాడె నీ కృతులు గట్టన పచ్చని తోరణాలతో !

ఆభిరామాకృతులైన నీ కృతులు సప్యత్వాభిరామములై  
ప్రభుతం గన్నవి యావదాంధ్రజన హృత్పద్మములకొ-భాను స  
న్నిభ ! యుష్మ త్కవిజాచుణప్రభలు నిండెకొ గేహగేహల - మా  
యాభివాదములు గొమ్ము వేమన కవింద్రా ! కర్మయోగీశ్వరా !



తీయతీయని నీతి జాతీయములను  
తెలుగుబిడ్డల నోటి కందించినావు ;  
కాగుడింతాలలో డిప్పకాయ గూడ  
అప్పగించును నీ 'ఉప్పకప్పురంబు'

ఛాట్టి చొక్కాలతో నింత బొట్టెలమయి  
వీధిబడి కేగు తొలి సంజ వేళలందు  
ఆటవిడుపులనాడు మా ఆయ్యవారు  
చెప్పినారయ్య ! మాకు నీ 'చిత్తశుద్ధి'

గొడ్ల మేపుకొనే కుఱ్ఱకుంక మొదలు  
శ్రుతులు వ్రేలాడు వృద్ధపండితుని వరకు  
వేమనకవీంద్ర ! నీ గీతి విననివాడు  
కాసరా డిప్పటికి తెలుగడ్డమీద.

నీతి కేతనంబు నీ చేత ధరియించి  
చెడుగుమీద దాడి చేసినావు ;  
నీదు మకుటశోభ నిండెను సర్వత్ర  
విశ్వామందు నీవు కాశ్యతుడవు !

సంఘసంస్కర్తవై దురాచార విష వి  
 దగ్ధ జగతికి నూత్న చైతన్య మొసగి  
 త్రోవ చూపించినావు ముందునకు నీవు -  
 మంచి మొనగాడ పయ్య ! వేమనకవీంద్ర !

నీ మనోహర మకుట సన్నికటమందు  
 వెలుగుబాటలు గన్నారు తెలుగువారు :  
 వెలయుచున్నారు సాహితీ వీధులందు  
 నెందరో పిల్ల వేమన్న లిప్పుడిప్పుడు.

## పా కీ పి ల్ల

[ ఉదయం సుమాకుష్మినుగంట లవుతుంది.  
బజారున వస్తూం దొక పాకీపిల్ల. చేతులో  
చీపురుకట్ట. చంకన చింపిరితట్ట. బాలభానుడు  
తన లేత కర్రాలో ఆమెను లాలిస్తున్నాడు.  
భగవతి వసుంధర అడు గడుగుకూ ఆమె  
చిన్ని పాదాల్ని ముద్దు పెట్టుకుంటున్నది. ]

తన సుఖము వీడి తోడి సోదరుల సౌఖ్య  
మునకె జీవిత సర్వస్వమును వ్యయించి,  
ఏవ మెరుగని నీ యమాయికపు ప్రేమ  
లోతెరుగజాల దీ స్వార్థ లుబ్ధ జగతి.

నీ పవిత్ర ప్రకృతి స్వదేశోపకృతికి  
త్రోవ చూపించెలే మహాత్ములకు గూడ  
భరతజనయిత్రి ప్రేమంపు పసిడిముద్దు  
తొలుదొలుత నీవె అందుకొందువు గదమ్మ !



చీపురు నొక్క చేత ఒక చేతను చింపిరి గంప బూని యీ  
పాపపు గుప్ప లూడ్చెదవు బాలిక ! చీదర లేదె నుంత ? నీ  
యోపిక చూచి మెచ్చి తలయూచు జగత్పిత కన్నుగొల్కులన్  
తేపకు తేపకుఁ బయలుదేరు నవే నులివెచ్చ బాష్పముల్ !!

అకల్పాంతము నీ పవిత్ర దీనచర్యల్ నిత్యనిర్మల వి  
శ్వైకప్రేమ మహాగమమునకు 'తూచా' పోని వ్యాఖ్యాసముల్ ;  
పాకిదానిగ అడిపాసికొను ఈ పాపిష్టిలోకము నీ  
బాకీ తీర్చుకొనంగలేదు జగదంబా ! జన్మజన్మాలకుఁ.

కుక్షిస్థ మ్మగు కుశ్శేరుంగడు — కృశాంగుం డీడ్వలే కీడ్వగా  
రిక్తాలో జనుచున్న ఆ పశువు దారిన్ తొల్లిపా వంచు ని .  
న్నాక్షేపించును పండుకోతివలె మోమంతా కనుల్ చేసి—ఏ  
మో క్షోభించును కొంప మున్ని నటు లబ్బో ! ఎంత బిబ్బోకమో !

ఈ గతి నేహ్య మెల్ల సహించి యుగములనుండి చేయు నీ  
త్యాగము గురైరుంగదుగదా ! నెల కిచ్చెడి రెండణాలకే  
యాగము సేయు లోకము, యథార్థముగా తమ సేవకొసమే  
భాగవతములోని భగవంతుడు నిన్ను సృజించినట్లుగఁ.

చెల్లి ! నీ బీద మోము దర్శించినంత  
 విసము గుఱిపించు నేమి రక్కసి జగమ్ము !  
 మానవత్వమ్మునే యవమానపరచు  
 పసరముల సంత యిది దయారసము సున్న.

ఒక్క రో జీవు వీధుల నూడ్వకున్న  
 తేలిపోవును మా పట్టణాల సొగసు ;  
 బయటపడునమ్ము ! బాబుల బ్రతుకు తెల్ల  
 ఒక క్షణ మీవు గంప క్రిందకును దింప.

పావనమ్మెన నీ ప్రజాసేవకొరకు  
 త్యాగమయమైన నీ జీవితమ్ముకొరకు  
 కార్పలే దొక్క కరుణాశ్రుకణముకూడ—  
 బార్పలే దొక్క వేడి నిట్టూర్పుకూడ—

ఈక్కు పాదాలతో నిన్ను ద్రొక్కు—‘దున్న  
 పోతు సంఘమ్ము’పై సానుభూతి చాలు ;  
 కడుపు గడవంగ చాల మార్గములు గలవు  
 బై టబడుమమ్ము ! యీ మూగ బ్రతుకునుండి.

‘పాకీపిల్ల’ వటంచు నిన్ను నిరసింపంజూతు రమ్మా ! స్వయం  
పాకస్వాములు కొంతమంది, ఇది యే పాపంబో ! మూన్నాళ్ళలో  
నే కన్నుల్ తలకెక్కి వెన్క గన రీ నిర్భాగ్యదామోదరుల్  
పాకీదేగద మాకు మా జనని బాల్యమ్మందు సంజీవనీ !

మాతృస్థానము నందుకొన్నయది యుష్మన్నూర్తి లోకాన, ఈ  
హాతీత ప్రణయాధిదేవతకు పుణ్యక్షేత్రమే యయ్యె నీ  
చేతోవీధి, పరార్థచింత నుపదేశించున్ భవద్వృత్తి, ప్ర  
ఖ్యాతంబైనది నీ ప్రవృత్తి ఇవిగోనమ్మా ! సమోవాకముల్.

## ముందడుగు

కైసేసినారు ! నీ కవికుమారులు శార  
 దాదేవి మెత్తమెత్తని పదాలు  
 చిందించినారు ! నీ శిల్పకారులు కళా  
 కళ్యాణి కడకంట కాంతిలహరి  
 వ్రాయించినారు ! నీ వైజ్ఞానికులు వృక్ష  
 ములచేత మనసులోపలి నిజంబు  
 కరగించినారు ! నీ గాయకాగ్రణులు గుం  
 డెలు లేని మొండిబండలను కదిపి  
 ఆభ్యుదయ మార్గమందు ముందడుగువేసి  
 జతన మొనరింపుమోయి ! భారతకుమార !  
 చేత జాతీయ కేతనశ్రీ తలిర్చ  
 వెలగగలవోయి ! విజ్ఞానవీధులందు.



## ధర్మ ప ర శు

[ జమదగ్ని శాంతమూర్తి, తపస్సంపన్నుడు. మహాబుషి. మునిపల్లెలో భార్యా పుత్రులతో కాపురం. పర్ణశాల పంచముందు వున్న ఆవు ఒక్కటే ఆయన సర్వస్వం. ఒకరోజు వేటకు వచ్చి ఆకలితో నకనకలాడే రాజుకూ పరివారానికీ ఆతిథ్య మిచ్చాడు ముని.

పిలిచి పిండివంటలతో విందు చేసినందుకు ప్రతిఫలంగా ముని హోమధేనువు మీద కన్ను పడింది కార్తవీర్యుడికి. ఆ దురాక్రమణకు అంగీకరింపలేదు తపస్వి. రాజుగారి కోప్పం వచ్చింది. నిరంకుశత్వం వేయికరాలు చాచు కొని ముందుకు నడిచింది.

హింస అహింసమీద కత్తి చూసింది. అధగ్మం ధర్మం మీద దాడి చేసింది. పశుబలం ఆత్మబలాన్ని పరాభ వించింది. బలవంతంగా ప్రజాధనం ప్రభుత్వ భవనంలో బందీ అయింది.

గోమాత ఘోషవిని అహింస కన్నులు తెరిచింది. ధగ్మపరశువు పైకి లేచింది. ఆత్మబలం విజయయాత్ర

సాగించింది. ఆధర్మమూ దాన్ని సమర్థించిన శక్తులూ పటాపంచలయినై, వేయిచేతులు తెగిపడినై. నిరంకుశత్వం నిర్మూలమయింది. ధర్మం జయించింది. ఇదీ పరమరామునిపై నా భావన. ఇదే నా 'ధర్మపరమ' కావ్య నిర్వచనం. ]

బ్రహ్మవర్చస్సు చిందు నీ ఫాలతలము  
క్షాత్ర తేజస్సు జిమ్ము నీ నేత్రయుగళి  
భార్గవా ! నీవు క్షత్రియబ్రాహ్మణుడవో !  
బ్రాహ్మణక్షత్రియుడవో ! విభ్రాంతిగలిగె.

అలిక ఫలకమ్ముపయి రక్త తిలకమేమి ?  
క్రాంతిసంక్రాంత మగు పురోగమన మేమి ?  
గండ్రగొడ్డలితో భుజాస్కంధమేమి ?  
విశ్వభీకరమైన ఈ వేషమేమి ?

ఎవడురా వాడు ! కదిసి కవ్వించినాడు  
మరచి నిదురించు వీరకేసరిని తట్టి—  
ఎవడురా వాడు ! తలదూర్చ నెంచినాడు  
ఆరిభయంకర మృత్యుగహ్వరములోన.

ఎక్కడ కీ ప్రయాణము మునీంద్రకుమారక ? జింకచర్మ మే  
దిక్కున పారవై చితి విదేమి కనుంగప చింతనిప్పులన్  
గ్రక్కుచునున్న, దుద్భృత కరమ్మున నూగెడి ఆ కుఠారమే  
ముక్కడి దానవాధముల మూపుల దూకగ 'సుత్యహించెరా ?

నడుముబిగించి వల్కలమునన్, జడలన్ సిగజుట్టి, కన్నోమల్  
ముడివడ, వీరరక్త మిడి మోమున, విప్లవ గర్జకుం దిశల్  
తడబడ, కాలరుద్రుని విధాన కుఠారము చేత బట్టి నీ  
పడుగిడ దద్దరిల్లినదిరా ! పృథివీతల మొక్క పెట్టునన్.

సత్యతపోధనుండవె ! ప్రశాంతుడవే ! జమదగ్నిరేణుకా  
పత్యమవే ! మహేశ్వరుని భక్తుడవే ! మరి బ్రాహ్మణుండవే !  
జాత్యనురూపధర్మగుణసంపద నెంచక రౌద్రమూర్తివై !  
హత్యల కిట్లు పాల్పడితివా ! మతిపోయినదా భృగుద్వహ !

నే నొక సార్వభౌముడ ననే మదమే తలకెక్కెనో ! కనుల్  
గానడు కార్తవీర్యు డధికారము మౌనిజనమ్ముమీదనా !  
ధేనువు నీయకున్న గురుదేవునిపై పగబట్టి ద్వేషరో  
షానల దుర్విదగ్ధుడు దురాక్రమణంబున కుద్యమించునా !

ఇంటికి పిల్చి స్వాగతము నిచ్చి ప్రియంబున విందుసేయుటే  
కంటక మయ్యెనా ప్రభువుగారికి—అశ్రమ హోమధేనువున్  
గెంటుకపోయె క్రౌర్యము చిగిర్చిన వేయికరాలు సాచి—ఈ  
కొంటెతనమ్ము రక్తబలి గోరదె హైహయరాజవంశమున్ !!

మాలిమిచేసి ఎంత బ్రతిమాలిన గోవు నొసంగనట్టి గూం  
డాలకు బుద్ధిసెప్పెడు కురారముధాటికి నిల్వలేక గ  
గోలయిపోయి రాజుకొడుకుల్ కనుచాటుగ అశ్రమంబులో  
కాలిడి నీవు లేని తఱి కంఠముకోసిరటే తపోధనున్ !

‘పఱపఱ గొంతుకోసిరి కృపారహితాత్ములు గోలపెట్టి బి  
ట్టఱచెడి నన్ను లెక్కగొనరైరి రవంతయు రామ రామ !’ యం  
చిరువదియొక్కమారు జనయిత్రి యురస్థిలి బాదుకొన్నదా !  
తరమినదా ! నినున్ రుధిరధారల తండ్రిబుణమ్ము దీర్చగన్ !

గడగడలాడె రాచతలకాయల స్వర్గపుమెట్లుగట్టు క  
ట్టిడి జగజెట్టి ! నీ బొమముడిన్ గని దైవతరాజు కాళ్ళు - త  
ల్లడపడి సంభ్రమించి రుడురాడ్ దినరాజులు— రాతిగుండియల్  
‘దడదడ’ కొట్టుకొన్నవిగదా గిరిరాజునకున్ పరంతపా !



ఎయ్యెడ నేర్చుకొంటివి మునీ ! గడిదేరిన రాచవారితో  
 కయ్యముసేయునేర్చు ? మొనగాడవు ! కోసితీ వూచకోత - అ  
 క్షయ్యము లయ్యె నీ విజయగాధలు భావించరిత్రలోన, మా  
 యయ్య ! అనుగ్రహించి ఇకనైనను గొడ్డలి క్రిందపెట్టుమా ?

చిన్నతనంబునన్ శివుని శిష్యుడవై రజతాద్రిమీద గై  
 కొన్న మహాప్రయాసమునకున్ ఫలితార్థ మిదే నటోయి ! ఏ  
 మన్న నికేమియున్నది మహాబలికాండ సమాప్తమయ్యె - ఇం  
 కెన్ని యుగాల కీ రుధిర మెండునొ భారతభూమి గుండెపై!

దర్పమెలర్ప వైరి వసుధాపతులన్ వధియించి తండ్రికి  
 దర్పణ మాచరించితివె తద్రుధిరమ్ముల, భూమిభారమున్  
 దీర్పగ జన్మమెత్తితివి; దేశము కంటకశూన్యమయ్యె; రా  
 మార్పణమయ్యె ఊద్రములు స్వార్థపరత్వ నిరంకుశత్వముల్ !

మే మిక చూడలేము—విరమింపుము వీరవిహారయాత్ర నో  
 స్వామి ! భవత్కుఠారము కసాయిదుకాణము చేసివైచె నీ  
 భూమి సమస్తమున్, చెదరిపోవుచునుండె కనుల్, ప్రచండ తే  
 జో మహానీయమూర్తి! దయచూడుము! వీడు ముదగ్రరూపమున్!

బ్రద్దలైనవి శత్రుపక్ష వక్షఃకవా

టములు నీ గండ్రగొడ్డలికి దాకి

పారలిపారినవి నెత్తురుతుళ్ళు వీర వి

స్ఫూర్తి నీ కంటికెంపును గ్రహించి

దిమ్మెక్కినవి అష్టదిగ్గజముల శ్రవ

ణములు నీ సింహనాదముల కులికి

అల్లాడిపోయిన వాదిశేషుని వేయి

తలలు నీ కాలి తాపులకు నోర్చి

ఎంత సాహసమా ! ఎవ్వ రెంచగలరు -

ఎట్టి స్థైర్యమో ! ఎవ్వ రూహించగలరు -

నీవు పరశువు చేబూని నిల్చినంత

అడలిపోయినదోయి ! బ్రహ్మాండమెల్ల.

గొడ్డలి పూని భూపతుల కుత్తుకలకా తెగవేసి రక్తపుం  
గడ్డ యొనర్చి తీ భరతఖండము భార్గవరామ ! - ఎట్లు లో  
బడ్డదిరా నవోత్పలమువంటిది నీహృది? సత్యశౌచముల్  
గొడ్డరిపోయెనే! చెరుపుకొందువె! మౌనికులప్రతిష్ఠలన్!

ఒక్క మునియేమి ఇరువదియొక్కమారు  
దర్పధనులగు నృపుల విదల్చుటేమి !  
ఏ మహాశక్తియో పొంగులెత్తి పారలి  
తెక్కలల్లార్చె గాక వేరొక్కడగునె !

‘గోవు కొట్లాట’కా దిది - దైవబలము  
దానవబలముపై జయధ్వజము నెత్తె—  
ఇది ప్రతిక్రియకాదు దుర్మదనిరంకు  
శ ప్రభుత్వముపై ప్రజాశక్తి గెలుపు—

ఎవ్వ రేమనుకొన్న నీకేమి ? దైవ  
శక్తి నీయందు కలదు దీక్షాతపస్వి !  
కడుగుకొనుమయ్య ! రక్తపంకము తొలగ  
నర్మదాతీర్థమందు నీ ‘ధర్మపరశు’ !

‘తల్లిని జంపె’ నంచు అయథార్థ కథానికలక చరిత్రలో  
నల్లిరి గాని, నమ్మదుగదామది - దుస్సహ దుష్టశక్తులన్  
త్రుళ్ళడగింప ముందునకు దూకు భవాదృశ సత్యవీర్య శౌ  
ర్యోల్లసితప్రభావు లెటు లోర్తు రకారణమాతృహత్యకు !

## మా గాంధీ తాత

అడుగునెట్టినచాలు అవనీంద్ర రత్న రం  
 జిత కిరీటములు హారతు లొసంగు !  
 బయలుదేరినచాలు జయజయ ధ్వనులతో  
 గ్రామాలు గ్రామాలు కదలివచ్చు !  
 కొంగుబట్టిన చాలు కోటానుకొట్ట హ  
 స్తములు బంగారు పర్ణములు గురియు !  
 పెదవి యొకింత విప్పినచాలు లక్షల  
 కొలది తలల్ వచ్చి కొలుపుతిచ్చు !  
 సవ్వినంజాలు పతిత మానవ సమాజ  
 మాససమ్ములు దేదీప్యమానములగు !  
 పట్టుపట్టిన చాలు సమాట్టులైన  
 తలలు వంతురు మా గాంధీతాత ముందు !!!





## శాంతిదూత

అచ్చపు దాస్య శృంఖలములందు దగుల్కొని శౌర్యధైర్యముల్  
చచ్చి కృశించు ఈ భరతజాతికి నూతనశక్తిదాతవై  
వచ్చినయట్టి సూర్యభగవానుడ వీవు త్వదాగమమ్మునన్  
విచ్చెనులెమ్ము మా నయనవీధుల గ్రమ్మిన కారుచీకటుల్ !

పపలున్ రాత్రులు నెత్తుటెళ్ళు ప్రవహింపన్ పాపభూయిష్టమౌ  
నవకాళీ సరకమ్ములో చరణవిన్యాసమ్ము గావించినా  
డవు నీ శాంతిమయాస్యకాంతి గని గూండా లందరున్ విశ్వ మా  
సవ సౌభ్రాత్ర విధాత ముందు శరసన్యాసమ్ము గావింపగన్ !

నెత్తురు త్రాపు రక్కసులె నీ చరణాలకడన్ వినములై  
కత్తులు బల్లెముల్ గదలు కట్టలు బాకులునుం దుపాకు లిం  
తెత్తున రాశిపోసి భజియించిరటే భవదంఘ్రి, మారణో  
న్మత్తుల మత్తు దింపగల మంత్రము లెచ్చట నేర్చుకొంటివో ?

కండల్ నిల్వన చీల్చి సోదరుల రక్త మ్మాను నక్తంచరుల్  
 గుండామూకలు పిల్లికూనలవలెన్ కూర్చుండినారంట నీ  
 జెండా నీడలలో, సుధా మధుర వాక్ కీరమ్ములం ద్రాపి యీ  
 గండాగొండిశిఖండులం దనుపు నీ కారుణ్య మేపాటిదో !!

జవహరు డల్లదే విజయశంఖము నొత్తుచునుండె కేళి గాం  
 డివము ధరించి, ఘంటలు ఘణిల్లున మ్రోగెను వీరభారతీ  
 భవనము ముందు, పగ్గములు బట్టి ప్రజారథ మింక నాజవం  
 జవముగ త్రోలుమా ! విజయసారథివై విజయమ్ము సేయుమా !

దురహంకారులు స్వార్థదూషితమతుల్ దుశ్శాసనుల్ దుష్క్రియా  
 పరు లున్మత్తమహాపిశాచములు పైపై దూకి బాధించు  
 నీ భరతక్షణికి దిక్కువేరెవరు నీ ప్రాపాండు దక్కన్, స్వరా  
 జ్యరథ మ్మొక్కి ప్రజాతతిన్ నడుపుమయ్యా ! కర్మవీరాగ్రణీ !!

‘గుప్పెడు ప్రాణముల్ ప్రజలకోసమ యర్పణసేతు హింసయే  
 తప్పనినా’డటంచు బహుధా ప్రవచించిన నీ ప్రతిష్ఠకై  
 ముప్పదిమూడుకోట్ల శిరముల్ ప్రణమిల్లెనుగాక గుండెపై  
 నిష్పలకుంపటుల్ నిలుపనేర్తు రికెన్నిదినాలు హైందవుల్ ?

## పూజా పుష్పాలు

అన్ని గుణంబులందున ‘మహాత్ముడవే!’ ‘యుగపూరుషుండవే!’  
యెన్ని విధాల చూచిన—యిదే యనుమానము మాకు—తెల్లువా  
డన్నది గిట్టదేమి? ఇది ఆంధ్రుల పాపమొ—చందమామలో  
చిన్న కళంక ముండుట విచిత్రముకాదుగదా! మహారథీ!

తిరుపతికొండదాక తమదేనట! చెన్నపురి గ్రామిణిగా  
పరదలు వాగులై యరవవారల నెత్తురు పారునంట! యీ  
మొరగులు మాని న్యాయపథముగొను డంచునుగూడకట్టు సో  
దరుల కొకింత చెప్పవుగదా గడబట్టిన పెద్దవాడవై !!

రాజాజీ మొదలైన పెద్దలకు మా రాష్ట్రము పేరెత్తిన  
బేజారెత్తును గుండె, పెద్ద ప్రళయంబే తెల్లు బాజారులో  
బాజా మ్రోగిన రెడ్డియార్ల, కిక్ మా భాగ్యము లెట్లున్నవో  
‘పూజాపుష్పము’లివ్వి యందుకొని బాపూజీ! ప్రసాదింపవే !!

[ బాపూజీ మదరాసు వచ్చినసందర్భములో ]

## రాష్ట్ర సిద్ధి

మీలో మీరు సవాలుకొట్టుకొని స్వామీ ! ‘అంధరాష్ట్రము’ బం  
గాళాఖాతములోన ద్రోసితిరి - పైగా తెల్లువా రన్నచో  
వేళాకోళము లయ్యె నల్లరకు—ఈ వేదాంతభాష్యాలతో  
కాలక్షేపము చాలు, నింక దిగుడి కర్తవ్యరంగమునకా !!

తోచితోచని తోడిసోదరు లదేదో కోరుచున్నట్లుగా  
చూచీచూడరు నేడు నాయకవతంసుల్, చీటికి మాటికి  
పెచీవేతురు, రాష్ట్రవాంఛయును తప్పె యయ్యె మా వారికి -  
చీచీ ఎంతటి శోచనీయ దశ వచ్చె నేటి కాంధోర్వికి ?

అరవల మూతినాకి, ‘అహహ’ యని తోకలు త్రిప్పి, నేలపై  
దొరలుచు, సందు చూచుకొని దూరుచు, చీకటి సందుగొందులకా  
దిరిగెడు గ్రామసింహముల తీరున నాయకు లుండ, తెల్లు సో  
దరుల యదృష్టమందు గలదా అభివృద్ధియు రాష్ట్రసిద్ధియు ?



కాంతికి కళ్లు మూసికొని, గాఢ తమోమయ ఘోర కాననా  
భ్యంతరమందు ద్రిమ్మరు దివాంధములై యభిమానశూన్యులై  
వంతలుపాడు మా తెలుగువారికి లక్షయుగాలకైన గ  
త్యంతర మున్నదే ? పరుల దాస్యము జాతికి ఖ్యాతిగూర్చునే ?

కలయో - వైష్ణవమాయయో - యితర సంకల్పార్థమో-వీదియో-  
తలపంజాలము భారతావని స్వతంత్రంబయ్యె, మాతల్లి శృం  
ఖలముల్ ఖల్లున నేలపై తెగిపడెన్, గానీ - స్వరాష్ట్రముకై  
తెలుంగుబిడ్డ లొకింత నోచుకొనలేదే ఎంత దౌర్భాగ్యమో !!

ముంగల గానుపించి, పది మూరల దూరము పోయి, అంతలో  
చెంగట కేగుదెంచి, చెయి జిక్కి, విచిత్రముగా నదృశ్యమై,  
'బంగరులేడి' వోలె గనుపట్టుచునున్నది రాష్ట్రసిద్ధి - 'త్రై  
లింగమహారథమ్ము' కదలింపుడు భారత రాజవీధులన్ !!

'రంగా' దక్షత 'టంగుటూరి' యసిధారా దీక్ష 'పట్టాభి' మం  
త్రాంగ ప్రాథిమ-యీ త్రయమ్మును సమైక్యంబైవిజృంభించినన్  
సాంగోపాంగ సమ్మద్ధమై మనకు రాష్ట్రంబబ్బదా - పండవా  
బంగారంబులు - నిండవా తెలుగుశోభల్ - దేశదేశమ్ములన్ -

మన పుణ్యవాహినీ మధురాంబుపూరంబు  
 జలధి గర్భములో గలిపివైచి—  
 మన భాసమా నాసమాన శేముషి, వృథా  
 వాదోపవాదాల వ్యయముసేసి—  
 మన స్వజాతీయాభిమాన సౌభ్రాత్రము  
 పదవుల కోసమై బలి యొనర్చి,  
 మన విశాలాంధ్ర నిర్మాణ దీక్షాస్ఫూర్తి  
 తమిళ హస్తాలలో ధారవోసి,  
 మన పురా శౌర్య ధైర్య సంపదలు వర్ణ  
 మత విభేదపిశాచి కాహుతియొనర్చి,  
 తెలుగుగడ్డకు తలవంపు తెచ్చినాము  
 మేలుకొను ! డింక మన రాష్ట్ర మేలుకొనుడు !!

## భారతభాగ్యదేవత

కత్తి కదల్చలేదు—విశిఖాలు విదల్చనులేదు—గాంధీపం  
బెత్తనులేదు—ఏక్రియ జయించితివో నరమాంస పారణో  
న్మత్తుల ? నీ ప్రభావము లమానుషముల్ భవదీయ శాంతి సం  
పత్తికి దోసిలోగ్గెను ప్రపంచము భారతభాగ్యదేవతా !

పుటలా డెబ్బదియెన్ని దేగినవి బాపూజీ వయఃకావ్య సం  
పుటిలో, పై పుట త్రిప్పలోపలనె మా పున్నెమ్ము మిన్నంది ప్ర  
స్ఫుట భంగిఁ వినిపించె నేటి కిట సంపూర్ణ స్వతంత్ర ప్రజా  
పటలీ వీరవిహార విశ్వవిజయ ప్రస్థాన ఖరీధ్వనుల్ !!

‘యుగపురుషుండ’ పంచు ‘పురుషోత్తమమూర్తి’ పటంచు ‘మూర్తిమ  
జ్జగదనురాగ శాంతిమయ సాత్వికశక్తి’ పటంచు వేనవేల్  
మొగముల ప్రస్తుతించెను ప్రమోదముతో జగమెల్ల నిన్ను ఏ  
మగుదురు నీకు ? తొల్లిటి మహ్మదు క్రీస్తును బుద్ధదేవుడు.

## హ త్య

హంత ! ఇదేమి ? నీదు ప్రణయాంకతటమ్మున నిద్రపుచ్చి నీ  
 వింతటి వాడికత్తి నిటు లేటికి గుచ్చితివోయి నిర్దయ  
 స్వాంతుడ! నాదు పేద హృదయమ్మున, చేయి కదల్పబోకు-ప్ర  
 ణాంతకమైన యీ సరకయాతన గుండెలు మోయలేవురా !!



## విషక్షణము

ఉయ్యాలలో నూగుచున్న ముద్దుల బిడ్డ  
 లేచి కెవ్వన కేకవైచెనేమి ?  
 పాకలో లేగకు పాలిచ్చు గోవు 'అం  
 భా' యంచు గొంతెత్తి యరచెనేమి ?  
 జల జల ప్రవహించు జమున నిస్తబ్దయై  
 నిలిచి కన్నుల నీరు నింపునేమి ?  
 చకచక పాలము దున్నుకొని పోయెడి  
 రైతునాగలి ముందుకు సాగదేమి ?  
 కోటలో ఆరుగంటలు కొట్టబోవు  
 వాని హస్తాలు గడగడ వణకునేమి ?  
 ఏ మహాత్ముని గుండెపై కెక్కిచనెనొ  
 కాలపురుషుని రథరథాంగములు నేడు !!

## దుర్దినము

- కనుపింప దిదియేమి ? కనక కాంతులు చిందు  
 సత్యావతార ప్రశాంతమూర్తి -  
 వినుపింప దిదియేమి ? వీనులవిందుగా  
 'రఘుపతి రాఘవ రామ భజన' -  
 కళదప్పెనేమి ? ఏకాలమ్ము కళకళ  
 లాడుచునుండు బిర్లాలమేడ -  
 తలవంచెనేమి ? మిన్నులు ముద్దుగొను మూడు  
 రంగుల వీరభారత పతాక -  
 తడిసిన దిదేమి ? కన్నీటిధారలందు  
 భరతజనయిత్ర ఖద్దరు పైటచెరగు -  
 ఏమొ పోగొట్టుకొన్నట్టు లేడు రేమి ?  
 గోడుగోడున నలుబది కోట్ల ప్రజలు !!!

## పి డు గు పా టు

ఇదియేమీ ! నిజమా ! మహాత్ము డిక లేనేలేడ-యీ వార్త పట్టిదికాదా - కరుణాసముద్రు డగు తండ్రిన్ హత్యగావించిరా - ఇదియేమీ! ఇదియేమి! ఏమిటిది! స్వామీ! ఈ విషంబేమి-మింగుదుమా - మ్రింగక తప్పదా - జగము గగ్గోలెత్తి వాపోయెడికా -

హింస యహింసపై పగవహించె, నవోదయశక్తిమీద విధ్వంసకశక్తి దూకిన, దధర్మము ధర్మము నాక్రమించె, దుర్మాంస బుభుక్షు రాక్షసకరమ్ము ప్రశాంత మరుత్తరంగిణీ హింసము నేసె, సాంధ్యసమయమ్మున విశ్వము విహ్వలింపగకా.

క్రొత్తవెలుంగుబాట నెటకో గొనివచ్చి, స్వతంత్ర భారతో దాత్త నిదర్శనంబగు ప్రదర్శన మంచు మహా భయంకరోన్మత్త పిశాచినీ వికట నాట్యము సూపితివేమి ? ఈ కథాదృష్టము చూడలేము-తెరవేయుము-చీపము లార్పు మో ప్రభూ!

## తీ ర ని లో టు

గుండెలు జారిపోయె ప్రజకున్, కనుగోనల నశ్రు వాహినుల్  
నిండె, నభమ్ము బద్దలయి నెత్తిపయిం బడె, దద్దరిల్లి బ్ర  
హ్మాండము క్రుంగిపోయినది, అంతటి తండ్రిని భూర్తు డైన పు  
త్రుండు కిరాత హస్తములతో వధియించె నటన్న వార్తకున్ -

మెత్తని గుండెనుండి పుడమిం బ్రవహించెడు పూజ్యబాపుజీ  
నెత్తురు ద్రావుచున్ కనులనీరిడె మృత్యువు, బాపు లేమికిన్  
సత్తెము చిన్నపోయినది, శాంతి కృశించె, నహింస యేడ్చె డ  
గ్గుత్తికతోడ, ధర్మము దిగుల్పడె, క్రుంకెను కర్మసాక్షియున్ !!

నిండు మనస్వి - విశ్రుత వినీత పునీత యశస్వి - సాత్వికా  
ఖండ తపస్వి - సత్యసహకారము చిట్టచిటారు కొమ్మపై.  
పండినపండు - బ్రహ్మఋషి - భారతభాగ్యవిధాత - ప్రార్థనా  
మండప వేదిమీద నిక మా కనుదోయికి విందొనర్చడా ?



## మౌన తేఖ్వి

‘వ్రాయుము వ్రాయు’మంచు బలవంతము సేతువు నన్నుభావనా ప్రేయసి ! స్వేచ్ఛకై పరితపించెడి నల్వదిరెండుకోట్ల దే శీయుల మైత్రికోసము కృశించి-కృశించి-నశించిపోయె జాతీయమహాతపస్వి గురుదేవుడు, చాలు-నికేమి వ్రాయుదు? ?

\* ‘వ్రాయుము వ్రాయు’మంచు బలవంతము సేతువు దేవి! దేనితో వ్రాయుదు? శాంతిదేవత యురమ్మున చిందెడి రక్తధారతో నా ! యమునాస్రవంతి నయనాంచల కజ్జల భాష్పధారతో నా! యెటు వ్రాతు విశ్వహృదయమ్ము కలంచువిషాదకావ్యము?.

\* ఏమని వ్రాయుదు? ? బ్రతుకు లిచ్చిన బాపు ఋణంబుతీర్చుకొన్నామనియా ? స్వరాజ్యభవనంబున శాంతికి శాంతి చేసికొన్నామనియా ? అఖండకరుణానిధి తండ్రికి కాన్క లిచ్చుకొన్నామనియా ? కృతఘ్ననయనమ్ముల ఘోరవిషాగ్నిగోళములో!!

## ద న్య జీ వి

‘ప్రేమార్ద్రహృదయుడె’ జీమూతవాహను  
జాలిగుండెల మధ్య జననమంది -

‘నిరుపమాన త్యాగనిధి’ దధీచి మునీంద్రు  
నాశ్రమద్రుమరాజి నల్లువెట్టి -

‘కరుణారసామృత గంగాలహరి’ బుద్ధ  
భగవాను కన్నీట చిగురుతొడిగి -

‘ధర్మరక్షాప్రియదర్శసుం’డగు ఆశో  
కుని చల్వ నాల్గు దిక్కులకు ప్రాకి -

చను నహింసా లతా మతల్లిని మహాత్ము  
డంచితమ్ముగ పూలుపూయించి నాడు  
మాలలం గూర్చి భారతమాత కంఠ  
సీమ నర్పించి దివికి వేంచేసెనేడు !!

శ్రీకృష్ణానంద

౬౪

సాక్షాత్

బా ల బా పూ జీ

విషపాత్ర మెత్తి త్రావెడి 'మహాయోగి' కన్  
గొనలలో తాండవించిన యహింస  
హృదయేశ్వరిని వీడి కదలు 'ప్రేమ తపస్వి'  
బరువు చూపుల పొంగిపొరలు కరుణ  
నిలువపై నిండు గుండెలు గ్రుమ్మరించు 'ద  
యామూర్తి' నుదుట పారాడు శాంతి  
శిరసు వంపక స్వేచ్ఛకొరకు పారాడు 'వీ  
రాగ్రణి' హృదయాన సలరు దీక్ష  
వీకమై - భారత ప్రజానీక పూర్వ  
పుణ్యసంపత్తి పాత్తిళ్ళ పాదుపుకొన్న  
పుత్తలీబాయి ప్రక్కలో నొత్తిగిల్లె  
పోరుబందరులో నొక్క పురిటియంట !!

## మ హా ప్ర స్థా న ము

ఏ మహాత్ము ప్రేమహృదయ ముప్పొంగెనో  
కరుణవారిరాశి గట్టుతెగెనో !!  
పార్థిపారుచుండె బిర్లాగృహమునుండి  
జమునవైపునకు ప్రజాస్రవంతి !!

రత్నశిఖరి మీది రాయంచయే కాదు  
చెట్టుమీది పరిగపిట్ట కూడ  
వెక్కివెక్కి యెడ్చె వేడి భాష్పాలతో  
సాగిపోవు బాపు శవము గాంచి

శాంత్యహింస లనెడు శాస్త్రాస్త్రములు దాల్చి  
సత్యకవచ మొడల సంతరించి  
దండు నడపి నట్టి దండి సత్యాగ్రహ  
కదలుచుండె శాంతి సదనమునకు !!



అగ్రహము లేదు - కలది సత్యాగ్రహంబె !  
 ఏ గృహము లేదు - కలది కారాగృహంబె !  
 దేశమున కెల్ల సత్య సందేశ మతడు -  
 లోకమున కెల్ల సవనవాలోక మతడు -

సత్యసహకారమున కహింసా లతా మ  
 తల్లికను మెల్లమెల్లగా నల్లుబెట్టి  
 పూలు పూయించి తేనెలు జాలువార్చు  
 కర్మచంద్రుడు మన కింక గానరాడు !!

నయనములు మూసికొని బోసినవ్యభాబు  
 తల్లి ప్రక్కన నా డొత్తిగిల్లె నట్లు !!  
 నయనములు మూసికొని యమునానదీ మ  
 తల్లి ప్రక్కన నేడొత్తిగిల్లె నిట్లు !!

బాపు - ప్రియబాపు - భారత పారతంత్ర్య  
 బంధములు బాపు మా ప్రియబాపు - నేడు  
 పాంచభౌతిక దేహ మర్పించుచుండె  
 కొడుకు అంటించు నీ యగ్నికుండమందు !!

నెత్తురులు చింద తన మొండి కత్తితోడ  
దేశమును చీల్చె నా'ఖాయిదేఅజాము'  
మంచిగందంపు చెక్కల మధ్య నేడు  
భగ్గు మని మండుచుండె మా బాపుగుండె !!

చేతికట్టవీడి చెప్పలు విడనాడి  
కదలిపోయినాడు గాంధితాత !  
'ఎగుడు దిగుడు' లేని 'హెచ్చుతగ్గులు' లేని  
'తేళ్ళు ముళ్ళు' లేని దేశములకు -

ప్రాకృతి స్వర్ణగర్భాన ప్రభవమంది,  
తమ్ములను లేపి, నూత్నచైతన్య మొసగి,  
ధ్వంత మెడబాపి, స్వాతంత్ర్య కాంతు లిడిన  
'భువనబంధుడు' పశ్చిమాంభోధి గ్రుంకె.

బ్రతికి పేరు ప్రతిష్ఠలు బడయలేక  
చచ్చి గొప్పవా రగుదురు చాలమంది -  
బ్రతికియుం జచ్చియును ఈ ప్రపంచమందు  
మూడు కాలమ్ములకు మహాత్ముడవు నీవు !!

## ది వ్య మూర్తి

- \* విచ్ఛేయుచున్నాడు ! విశ్వ సాభాత్రము  
సాధించుకొన్న “దీక్షాతపస్వి”  
దయచేయుచున్నాడు !! ధర్మమే జయ మన్న  
కర్తవ్యమును దెల్పు ‘కర్మయోగి’  
వేంచేయుచున్నాడు !! వీర భారతశక్తి  
చాటిచూపిన ‘బోసినోటిబాబు’  
వచ్చుచున్నాడు !! నల్వదికోట్ల ప్రజలకు  
మేలుకో లిడిన ‘వైతాళికుండు’  
దర్శనమొసంగుచున్నాడు ! స్పర్శమాత్ర  
పతితపావనుడగు ‘విశ్వబాంధవుండు’  
రండు రండంచు పువ్వులదండ లాని  
దేవతలు మింటిపై బారు తీర్చినారు.

## స్వర్గీయ బా పు

- \* వీడటే ! దక్షిణాఫ్రికా ప్రభుత్వంబును  
 మూడూపు లూపిన 'ముసలి తాత'  
 ఇతడేనటే ! జగత్త్రితయమ్మునకు సత్య  
 సందేశ మందించు 'శాంతిదూత'  
 ఈతండటే ! ప్రజాస్వాతంత్ర్య రథమును  
 కదలించు 'విశ్వమంగళ విధాత'  
 ఈయనేనటే ! యూరపీయుల తబ్బిబ్బు  
 సలుపు 'సత్రాగ్రహ సమరనేత'  
 అంచు నీ దివ్యమూర్తి దర్శించు కాంక్ష  
 పూలదోసిళ్ళతో వేల్పు పూవుబోండ్లు  
 గుములుగూడిరి స్వర్ణసాధములమీద -  
 స్వర్గవీధుల నీ తేరు సాగువేళ.



## బాష్పాంజలి

ఎత్తిన కత్తి కాత్మ బలియిచ్చెడు మేకల పాలు ద్రావు నీ  
మెత్తని చిత్తమందు కుసుమించిన కమ్మని సన్నజాజి పూ  
గుత్తి పరీమళమ్ము లనుకొందురు సత్య మహింస—నేడు నీ  
వొత్తిగిలన్ మహాత్మ ! భరతోర్విని వానికి దిక్కుగల్గునే !!

ఒక్క డదృష్టవంతు డయయో ! భరతావని లేకపోయెనే  
లెక్కకు - ఈ భయంకర మలీమస కర్మ జగచ్చరిత్రలో  
నెక్కకపోదు - ఇందు జనియించిన ముందుతరాలవారు మా  
రక్కసి చర్యకుఁ తమ శిరమ్ములు వంపకపోరు సిగ్గునఁ.

వీమయ్యా ! మిహికాచలేశ్వరుడ ! నీ వెన్నాళ్ళనోయుండి ఈ  
సీమాంతమ్మున నిల్చిచూతువుగదా శీర్షంబు పైకెత్తి - క్షో  
ణీమధ్యమ్మున నెచ్చటేని ఎపుడెనిన్ 'బాపూజీ'వంటి ని  
ష్కామ ప్రేమతపస్వి పుట్టెనె - అహింసా బ్రహ్మతేజస్వియై -

## పురోగమనము

నీ చరిత మ్ముదా త్తరమణీయము - మాకు స్వతంత్ర భావనా .  
రోచి రహర్ముఖంబుల పురోగమనములు నేర్పి శృంఖలా  
మోచన మాచరించిన యమోఘతపస్వివి !! నీకు గల్గె వీ  
రోచితమైన మృత్యువు - మహాజ్వలముల్ భవదీయ సాధనల్ —

నలువదికోట్ల తమ్ముల మనముల సల్వదికోట్ల జ్యోతు లు  
జ్వలిత మొనర్చి, చీకటులు వాపితి వీవొక పెద్దజ్యోతివై -  
వెలుగులు జిమ్ము అభ్యుదయవీధుల ముందుకు సాగుచున్న మ  
మ్ముల విడనాడి స్వర్గపథముల్ వెలిగింపగ శేగితే ప్రభూ !!

ఏ తోకమ్ముల నెందు నుండినను గానీ చల్లనైనట్ట నీ  
యాలోకంబుల మాసయిం బరపుమన్నా ! అన్నతమ్ముల్ పతెన్  
మాలోమేము విభేదముల్ మరచి ప్రేమన్నిగ్ధ జాతీయ పం  
థాలో ముందుకు సాగిసోయెద మహింసాజ్యోతి రోచిస్సులన్ -





## స్వచ్ఛంద జాతి

మన జాతీయత మంటగల్పుకొని, నిర్మర్యాద నీచ ప్రప  
ర్తనకు లోబడి, పారతంత్ర్యమునకు దాసుండవై, నీ పురా  
తన విజ్ఞాన విశేష శేముషు లసత్యంబంచు శంకింపగా  
జనునే ? నీ ప్రియ భారతావని ప్రపంచఖ్యాతి నార్జింపదే !!!

అచ్చపు చీకటిండ్ర బొరలాడుచునుండ ప్రపంచమెల్ల - నీ  
పచ్చనితల్లి గుమ్మములపై వెలిగెన్ మణిదీపికల్ !!! కనన్  
వచ్చిన ఖండఖండములవారికి దీరునట్లుగా  
బిచ్చముపెట్టె 'భారతసవిత్రి' ప్రియంబున రెండుచేతులన్ !!

\* చచ్చిన జాతి కాదు. మతి చావదు వేయియుగాలకైన-వె  
న్నిచ్చిన జాతి కాదు - పరువెత్తి విరోధిని బిల్చి కొగిటన్  
గ్రుచ్చిన జాతిరా యిది ! మరు తరుశాఖలతోడ హాయిగా  
అచ్చనకాయ లాడుకొనెరా ! మన కీర్తిలతా మతల్లికల్ !!





మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	TPLA 104 B194
పుస్తకం పేరు	శివమ (క) - 02
తారీఖు	26-10-24
మొదటి అడ్డు	నం
తెనుక అడ్డు	నం
మొత్తం పేజీలు	73
పెద్ద పైకా పేజీలు	నం
భాగ పేజీలు	నం
లేని పేజీలు	నం
తయారు చేసినది	Kasimbi
పేజీలు విడదీసినది	Kasimbi
స్కాన్ చేసినది	prateeksha
పరీక్ష చేసినది	RAMYA
పేజీలు పరిశీలించినది	
టైటింగు చేసినది	
ప్యాకింగు చేసినది	
స్కాన్ చేయబడినది	నం
తప్పులు	నం
పరిష్కరించినది	6000